

खण्ड ५७ संख्या ३१ नेपाल राजपत्र भाग ३ मिति २०६४।८।३

सूचना २

सशस्त्र प्रहरी (चौथो संशोधन) नियमावली, २०६४

सशस्त्र प्रहरी नियमावली, २०६० लाई संशोधन गर्न बाञ्छनीय भएकोले,

सशस्त्र प्रहरी ऐन, २०५८ को दफा ३६ ले दिएको अधिकार प्रयोग गरी नेपाल सरकारले देहायका नियमहरु बनाएको छ ।

१. संक्षिप्त नाम र प्रारम्भ : (१) यी नियमहरुको नाम “ सशस्त्र प्रहरी (चौथो संशोधन) नियमावली, २०६४ ” रहेको छ ।

(२) यो नियमावली तुरुन्त प्रारम्भ हुनेछ ।

२. सशस्त्र प्रहरी नियमावली, २०६० को नियम ५ मा संशोधन : सशस्त्र प्रहरी नियमावली, २०६० को नियम ५ को उपनियम (२) पछि देहायको उपनियम (३), (४), (५), (६) र (७) थपिएका छन् -

“(३) यस नियममा अन्यत्र जुनसुकै कुरा लेखिएको भएता पनि सशस्त्र प्रहरी सेवालाई समावेशी बनाउन खुल्ला प्रतियोगिताद्वारा पूर्ति हुने पद मध्ये पैतालीस प्रतिशत पद छुट्टयाई सो प्रतिशतलाई शतप्रतिशत मानी देहाय बमोजिमका उम्मेदवार बीचमा मात्र छुट्टाछुट्टै प्रतिस्पर्धा गराई पदपूर्ति गरिनेछ :-

(क) महिला	बीस प्रतिशत
(ख) आदिवासी/जनजाती	बत्तीस प्रतिशत
(ग) मधेशी	अठ्ठाईस प्रतिशत
(घ) दलित	पन्ध्र प्रतिशत
(ङ) पिछडिएको क्षेत्र	पाँच प्रतिशत

स्पष्टिकरण:

- (१) यस उपनियमको (क),(ख),(ग) र (घ) को प्रयोजनको लागि “ महिला, आदिवासी/जनजाति, मधेशी र दलित ” भन्नाले आर्थिक र सामाजिक रुपमा पछाडि परेका महिला, आदिवासी/जनजाति, मधेशी र दलितलाई सम्झनु पर्छ ।

- (२) यस उपनियमको प्रयोजनको लागि “पिछडिएको क्षेत्र” भन्नाले अछाम, कालिकोट, जाजरकोट, जुम्ला, डोल्पा, बझाङ, बाजुरा, मुगु र हुम्ला जिल्ला सम्झनु पर्छ ।

(४) उपनियम (३) बमोजिम पदपूर्ति गर्ने प्रयोजनका लागि आर्थिक तथा सामाजिक रुपमा पछाडि परेका महिला, आदिवासी/जनजाति, मधेशी र दलित समुदायको विवरण नेपाल सरकारले नेपाल राजपत्रमा सूचना प्रकाशित गरी तोके बमोजिम हुनेछ ।

तर त्यसरी नतोकेसम्मको लागि जुनसुकै महिला, आदिवासी/जनजाति, मधेशी र दलित समुदायलाई आर्थिक तथा सामाजिक रुपमा पछाडि परेको समुदाय मानिनेछ ।

आधिकारिकता मुद्रा विभागबाट (३) प्रमाणित गरिएपछि मात्र लागु हुनेछ।

खण्ड ५७ संख्या ३१ नेपाल राजपत्र भाग ३ मिति २०६४।८।३

(५) उपनियम (३) बमोजिम छुट्याइएका पदको लागी दरखास्त पेश गर्दा देहाय बमोजिमका प्रमाण संलग्न हुनु पर्नेछ :-

- (क) आदिवासी/जनजातिका लागि नेपाल आदिवासी/जनजाति उत्थान राष्ट्रिय प्रतिष्ठानबाट आदिवासी/जनजाति भनि प्रमाणित भएको,
- (ख) दलितका लागि राष्ट्रिय दलित आयोगबाट दलित भनी प्रमाणित भएको,
- (ग) मधेशीका लागि नेपाल सरकारले नेपाल राजपत्रमा सूचना प्रकाशन गरी तोके बमोजिमको संस्थाबाट मधेशी भनी प्रमाणित भएको,
- (घ) पिछडिएका क्षेत्रका लागि उपनियम (३) मा उल्लेख भएका जिल्लामा स्थायी बसोबास गरी सम्बन्धित जिल्लाबाट नै नागरिकताको प्रमाणपत्र प्राप्त गरेको तथा सम्बन्धित गाउँ विकास समिति वा नगरपालिकाबाट दरखास्त दिँदाका बखतसम्म सोही स्थानमा स्थायी बसोबास भएको भन्ने सिफारिस गरिएको ।

(६) उपनियम (३) बमोजिम प्रतिशत निर्धारण गर्दा एक प्रतिशत भन्दा कम घटांक (फ्र्याक्शन) आएमा त्यस्तो घटांक जुन समुदायको हकमा आएको हो सो भन्दा लगत्तै पछिको समुदायमा सदैव जानेछ ।

(७) उपनियम (३) बमोजिम छुट्याइएको पदमा कुनै दरखास्त नपरेमा वा आवश्यक संख्यामा उमेदवार उत्तीर्ण हुन नसकी आवश्यक संख्यामा पदपूर्ति हुन नसकेमा त्यसरी नपुग भएको पद संख्या उपनियम (१) र (२) बमोजिमका खुल्ला प्रतियोगिताका लागि हुने उम्मेदवारबाट पूर्ति गरिनेछ ।"

आज्ञाले,
उमेशप्रसाद मैनाली
नेपाल सरकारको सचिव

४२० अधिकारिकता मुद्रण (४) विभागबाट प्रमाणित गरिएपछि मात्र लागु हुनेछ